
ID-DAWL

LULJU 2026

WWW.AHMADIYYA.MT

NUMRU 103

**“Ghid lil dawk in-nisa li jemmnu
biex irazznu ghajnejhom u jharsu
l-partijiet privati tagghom.”**



Il-Volontarjat

Attività
ta' Inkluzjoni

Ghaliex ghażilt
il-Hiġab?

Azzjonijiet,
mhux Kliem

Il-volontarjat

Imam Laiq Ahmed Atif

President Ahmadiyya Muslim Jamaat Malta



Il-volontarjat huwa esperjenza ta' valur kbir li kulhadd għandu jipprova. Għandna nsibu hin għall-volontarjat matul is-sena, għax permezz tiegħu nitgħallmu hafna, nikbru bħala persuni u nsaħħu l-valuri umani tagħna. Din l-esperjenza mhux biss tagħtina l-opportunità naqdu lil ħutna, iżda tgħinna wkoll nifhmu aħjar il-ħajja, id-diffikultajiet u l-esperjenzi tan-nies.

Riċerka turi li nies li ta' spiss jgħinu lill-oħrajn permezz ta' donazzjonijiet, volontarjat jew atti ta' qalb tajba, normalment iħossuhom aktar kuntenti u sodisfatti bil-ħajja. Persuni ġenerużi ġeneralment ikunu aktar ferħanin minn dawk li ma jaqsmux ma' oħrajn. Meta nagħtu lill-oħrajn, inkunu qed inżidu wkoll il-ferħ u l-paċi f'qalbna.

Studji juru wkoll li l-volontarjat għandu hafna benefiċċji. Jgħinna nifhmu aħjar il-ħajja u s-soċjetà. Jgħin biex inżommu 'l bogħod minn drawwiet ħżiena bhall-kriminalità, id-droga u problemi soċjali oħra. Barra minn hekk, jgħin lil min iħossu wahdu jew taħt stress biex isib skop u jimla ħajtu b'attivitajiet pożittivi.

Fil-qosor, li naqdu lill-bnedmin b'kull mod possibbli huwa att sabiħ ta' qima lejn Alla. Mhux biss jgħin lil min hu fil-bżonn, iżda jgħinna wkoll nibnu karattru mimli mħabba, ħniena u ġenerożità. B'dan il-mod inkunu qed nibnu komunitajiet u soċjetajiet aktar magħqudin, sensittivi u li jiehdu ħsieb lil xulxin.

ID-DAWL

LULJU 2026 – Numru 103 – Pubblikazzjoni ta'
AHMADIYYA MUSLIM JAMAAT MALTA

Mob: 79 655 255 | Tel: 21 655 255

Email: amjmalta@gmail.com

www.ahmadiyyamalta.org

INDEX

Volunteering	02
Inclusion activity	03
Why I chose the Hijab?	04
Actions, not words	06
The means of the world	08

Id-Dar tal-Providenza



Il-membri tal-Komunità Ahmadiyya Musulmana Malta offrew volontarjat tagħhom biex jagħtu s-servizz tagħhom waqt il-maratona annwali tal-volleyball, organizzata b'risq Id-Dar tal-Providenza, fis-17 ta' Lulju 2026. Il-Musulmani Ahmadi jemmnu fl-importanza li jaqdu lill-umanità b'dedikazzjoni u b'imhabba vera.

Attività ta' inkluzjoni fil-Gżira



Il-Komunità Ahmadiyya Musulmana Malta ħadet sehem attiv fl-Attività ta' Inkluzjoni tal-Pulizija tal-Komunità, li saret fil-Ġnien tal-Kunsill tal-Ewropa fil-Gżira nhar is-Sibt, 18 ta' Lulju 2026. L-inizjattiva kellha l-għan li ssahha il-koeżjoni soċjali, tippromwovi l-inkluzjoni u trawwem fehim reċiproku fost il-membri tal-komunità.



Ghaliex għażilt il-Ħigab? Vjaġġ ta' fidi u identità

Aisylyu Ahmadieva/Shutterstock.com

Barira Haroon, Studenta tal-Mediċina

Bdejt nilbes il-ħigab fl-iskola primarja, fil-Year 5. Kont żgħira, żgħira wisq, ħsibt jien, biex ingorr xi ħaġa li kont inħossha daqshekk kbira. Niftakarni wieqfa quddiem il-mera dakinhar filgħodu, nirrangaha għal darb'ohra u ohra, b'idejja inċerti, u b'qalbi saħansitra aktar inċerta. Ħassejtni skomda. Differenti.

Iżda ma kontx diehla f'dak li ma kontx naf waħdi. Kont qattajt snin nosserva lil ommi u lin-nisa fil-familja tiegħi jilbsuha b'tant kalma. Għaliya, huma kienu l-grazzja inkarnata. Il-ħigab ma dgħajjifhomx, iżda kkompletahom. U xi mkien f'dik l-ammirazzjoni, l-ispirazzjoni bdiet tnizzel l-għeruq.

Madankollu, f'dik l-ewwel ġurnata l-iskola, stennejt mistoqsijiet, forsi anke distanza. Minflok, ġrat xi ħaġa mhux mistennija. Šhabi tal-klassi aċċettawha kważi mill-ewwel. Fi ftit jiem, saret xi ħaġa normali. Dak il-mument għallimni xi ħaġa li ġarrejt miegħi minn dakinhar 'l hawn: il-ħigab mhuwiex ostaklu sakemm ma nħalluhx ikun.

Hekk kif kbirt, il-vjaġġ sar inqas dwar li nilbes il-ħigab u aktar dwar li nifhmu. Wasal punt fejn kelli nistaqsi lili nnifsi: **ghaliex qed nagħmel dan?** Meta sibt it-tweġiba, kollox inbidel. Ma kinitx biss tradizzjoni jew drawwa. Kienet fidi. Kienet l-intenzjoni tiegħi. Kienet identità.

Ma' dak il-fehim giet il-kunfidenza.

Il-ħigab ma bqajtx inhossu bħal xi ħaġa li nilbes iżda bdejt inhossu bħal xi ħaġa li ngħoddha bħala tiegħi. Sar tip kwiet ta' qawwa, espressjoni viżibbli ta' min jien, mingħajr apologija. F'dinja li kontinwament tgħid lin-nisa kif għandhom jipprezentaw lilhom infushom, l-għażla tal-ħigab hassejtha bħallikieku kont qed niehu lura dik in-narrattiva.

Iżda l-vjaġġ mhux dejjem kien faċli.

Hemm mument, speċjalment meta l-aħbarijiet ikunu mimlija negattività, meta nhoss il-piż li nkun Musulmana viżibbli. Meta nimxi fit-triq, insir aktar konxja ta' għajnejn li jdumu jharsu ffit itwal, ta' silenzju li jinħass aktar qawwi mill-kliem. F'dawk il-mument, id-dubju jipprova jidhol bil-mod. Il-biża' wkoll.

Iżda mbagħad infakkar lili nnifsi: din hija parti minni. Mhijiex xi ħaġa li għandha tinheba, iżda xi ħaġa li rrid nibqa' soda fiha. Kull darba li ngħaddi minn dik l-iskumdità, insir aktar b'saħħti.

Il-ħigab biddel ukoll il-mod kif nara d-dinja.

Għamilni aktar kompassjonata, aktar konxja tad-differenzi, aktar miftuħa biex nifhem lil oħrajn. Kontinwament ifakkarni biex nibda bil-qalb tajba, għax ir-rappreżentazzjoni għorr magħha responsabbiltà.

L-għażla tal-ħigab qatt ma kienet biss dwar li nkopri xagħri. Kienet dwar li nikxef l-iskop tiegħi.

L-azzjonijiet jitkellmu aktar mill-kliem

Alla jgħid lill-Musulmani li l-għemil tagħhom għandu jaqbel ma' dak li jgħidu. Kliem fieragħ u tifhir żejjed ma jwassal għal imkien. Li tgħid haġa u ma tagħmilhiex juri ipokresija u nuqqas ta' sinċerità. **“Intom li temmnu, għaliex tgħidu dak li ma tagħmlux? L-aktar haġa ta' mibegħda quddiem Alla, hija li tgħidu dak li ma tagħmlux.”** (Il-Koran Imqaddes, 61:3-4)

Il-Qaddis Profeta Muḥammad, is-sliem għalih, wissa dwar din il-kontradizzjoni fil-karattru ta' persuna u qal: **“Is-sinjali ta' ipokrita huma tlieta: meta jitkellem, jigdeb; meta jagħmel wegħda, jiksirha; u meta jiġi fdat, jittradixxi l-fiduċja.”**

Għalhekk jingħad li, **“L-azzjonijiet jitkellmu aktar mill-kliem.”** Il-kliem biss, irrispettivament minn kemm ikun sabiħ jew persważiv, ftit li xejn għandu valur sakemm ma jkunx appoġġjat minn azzjoni sinċiera. F'għajnejn Alla, mhux dak li ngħidu, iżda dak li nagħmlu, li verament jimporta. Min jemmen tassew għandu dejjem jitkellem bil-verità, bil-ħlewwa u bil-qalb tajba, u mbagħad jaġixxi skont dak li jgħid. Il-kliem waħdu mhux biżżejjed; irid ikun akkumpanjat minn sforzi sinċieri u konkreti.

Dan ma jfissirx li d-diskors tajjeb m'għandux valur, iżda, dan ifisser li meta nagħmlu klejms kbar għal xi haġa u ma nagħmlux u ma nwettqux dak li wegħedna huwa għal xejn, u ma jiswa xejn. Dan ifisser ukoll li meta nistennew imġiba tajba minn haddieħor, l-ewwel irridu nagħmluha aħna.

Dar sabiha fuq il-karta...

Biex nispjegaw dan il-punt: jekk xi hadd ipiŋgi dar sabiha fuq il-karta iżda qatt ma jibniha, jista' jgħix fiha? Ma jimpurtax kemm hu perfett id-disinn, ma jservi għal xejn jekk jibqa' ma jintlaħaqx jew ma jseħħx. Bl-istess mod, nistgħu nagħmlu diskorsi mill-aqwa, nagħmlu klejms kbar, iżda jekk l-azzjonijiet tagħna ma jirriflettux kliemna, dawk il-wegħdiet jibqgħu vojta.

Il-bidla tehtieg sforz

Il-Fundatur tal-Komunità Ahmadiyya Musulmana jispjega dan b'mod sabiħ u jgħid: **“Il-biża’ vera ta’ Alla titlob li persuna teżamina l-grad sa fejn kliemha u azzjonijietha jaqblu ma’ xulxin. Bniedem li kliemu u azzjonijietu huma f’kunflitt ma’ xulxin għandu jkun jaf li se jgarrbu l-korla ta’ Alla.”**

Huwa kompli jhegġeg biex nagħmlu l-istess għalina nfusna minn ġewwa u minn barra — għax qalb mimlija pretenzjoni ma tistax taqla’ l-pjaċir ta’ Alla, irrispettivament minn kemm jista’ jinstema’ pur il-kliem.

Bħala fidili, aħna għandna dejjem nagħmlu eżami tagħna nfusna; eżami tal-koxjenza tagħna. Qegħdin ngħixu l-valuri li ngħidu li għandna? Qegħdin nagħxu fuq il-kliem li ngħidu fit-talb tagħna, fil-wegħdiet tagħna, u fl-interazzjonijiet tagħna ma’ haddieħor?

Alla ma jaċċettax paroli biss. Huwa jixtieq qlub sinciera u għemejjel tajbin. Meta d-diskors u l-azzjonijiet tagħna jallinjaw, mhux biss naqilgħu l-pjaċir ta’ Alla, iżda nsiru wkoll individwi ta’ min jafdahom u rispettati fis-soċjetà. Insiru nies ta’ kalibru għoli fis-soċjetajiet tagħna.

Għalhekk, huwa essenzjali li naħdmu biex **‘inwettqu dak li ngħidu’** u **‘nittraduċu kliemna f’azzjonijiet’**. Irridu nduru lejn it-tagħlim ta’ Alla, li jipprovdi kodiċi shiħ ta’ kondotta għal hajjitna. Jekk verament nemmnu f’Alla, l-għemejjel tagħna għandhom jirriflettu dak it-twelmin. Bl-istess mod, jekk ngħidu li aħna dawk li jixtiequ l-ġid lill-umanità, dik l-istqarrija trid tkun appoġġjata minn azzjonijiet sinciera u sinifikanti.

Nagħlaq bil-kliem sabiħ tal-Fundatur tal-Komunità Ahmadiyya Musulmana li jispjega dan iktar u jgħid li: **“Tabilhaqq, wiehed irid jitbiegħed mill-ħażen iżda fl-istess hin wiehed irid iwettaq għemejjel ġusti, il-għaliex mingħajrhom m’hemmx salvazzjoni. L-Iżlam ma jwassalx lill-bniedem sa dan l-istadju u jhalli hemm, iżda jkun jixtieq li jaqdi żewġ għanijiet, jiġifieri li jiċhad il-ħażen kollu u li jwettaq azzjonijiet tajbin bil-herqa kollha. Sakemm wiehed ma jkollux dawn iż-żewġ kwalitajiet ma jistax jikseb is-salvazzjoni vera.”**

L-użu tal-mezzi tad-dinja

L-Iżlam ma jipprojbixxix lill-bniedem milli juża l-mezzi tad-dinja; anzi, ihegġeġ għal dan. Il-Qaddis Profeta Muḥammad, is-sliem għalih, kien ifittex kura meta kien marid, jagħmel negozju u jieħu passi prattiċi fil-ħajja. Dan juri li l-użu tal-mezzi huwa parti mit-tagħlim tal-Iżlam.

Madankollu, l-Iżlam jgħallem ukoll li l-fiduċja vera m'għandhiex tkun fil-mezzi nfushom, iżda f'Alla li ħalaq dawk il-mezzi. Dan huwa l-kmand ta' Alla li l-fidili għandhom jafdaw fih. Iżda xi nies jifhmuh ħażin u ma jużawx tajjeb il-mezzi u r-riżorsi li Alla ħalaq għalihom. Fil-fatt, li wieħed ma jużax il-mezzi disponibbli mhuwiex għaqli, għax dawn ukoll huma maħluqa minn Alla u għandhom jintużaw.

Għalhekk huwa wkoll importanti li l-ewwel il-bniedem għandu jagħmel xogħlu, imbagħad għandu jafda lil Alla. Dan gara wkoll fi żmien il-Profeta Muḥammad^{sa} meta xi ħadd staqsa lill-Profeta Muhammad^{sa}: **“Ghandi norbot il-ġemel tieghi u mbagħad nafda f’Alla, jew inhallih hieles u nafda f’Alla?”**

Il-Profeta wieġeb: **“Orbot il-ġemel tieghek, u mbagħad afda f’Alla.”**

“L-iskop tieghi, ix-xewqa tieghi u dak li nixtieq minn qalbi huwa li naqdi lill-bnedmin. Dan huwa xogħli, il-fidi tieghi, id-drawwa tieghi u l-mod kif ngħix.”

(Il-Messija Mwiegħed^{as})

IMHABBA GHAL KULHADD - MIBEGHDA GHAL HADD

“ID-DAWL” (The Light) is a Maltese magazine published by the Ahmadiyya Muslim Jamaat Malta.

amjmalta@gmail.com
www.ahmadiyya.mt